



**Влада на Република Северна Македонија**  
**- ПРЕТСЕДАТЕЛ -**

**Мандатно писмо за заменик-претседателот на Владата  
задолжен за европски прашања**

3 септември 2020 година

Почитуван заменик-премиер Димитров,

На парламентарните избори кои се одржаа на 15 јули 2020 година граѓаните на Република Северна Македонија избраа да продолжиме да ја движиме државата напред. Нивниот глас за коалицијата која ја формираше новата Влада со мандат од 2020 до 2024 година е нивната сопствена инвестиција во полза за подобар живот за себе, за своите семејства и своите заедници. Гласот на секој граѓанин е глас за одбрана од КОВИД-19 и за успешно справување со здравствено-економската криза, глас за новата македонска економија, за нови и добро платени работни места, за правна и праведна држава, за чиста и здрава животна средина, за функционална инфраструктура, за ефикасно поврзување дома и со светот, за силна национална култура по угледот на европската култура и за образование кое младите генерации ги подготвува за подобра сегашност и подобра иднина.

Во изворното значење на зборот „министер“ се содржани службата, грижата и помагањето на граѓаните. Вие, како министер, морате да го разберете гласот на граѓанинот како прецизна насока која доаѓа од највисоко ниво и од која нема отстапување. Морате да им служите на сите граѓани, без разлика на нивната етничка и партиска припадност, пол, род, сексуална ориентација, родов идентитет, раса, боја на кожа, потекло, припадност на маргинализирана група, јазик, социјално потекло, образование, религија, политичко уверување, друго уверување, попреченост, возраст, семејна или брачна состојба, имотен статус, здравствена состојба, лично својство и општествен статус. Очекувам дека во извршувањето на Вашите должности и во остварувањето на Програмата за работа на Владата 2020-2024 година ќе се вклучите



**Влада на Република Северна Македонија**  
**- ПРЕТСЕДАТЕЛ -**

без задршка и со целосна професионална посветеност. Имаме сериозна и суштинска обврска агендата за која се обврзавме пред граѓаните да ја остваруваме со максимален вложен напор, преку ефективно извршување за најдобри можни резултати. Овој начин не познава компромиси и оправдувања и вклучува постојана изложеност пред јавноста на која ќе ѝ ги ставиме на располагање сите механизми за да ја следи нашата работа.

Вие сте дел од Владата која отворено ја презентира својата работа и е достапна за секој граѓанин на Република Северна Македонија. Јас, како претседател на Владата ќе ја унапредам структурата на мојот кабинет со цел да бидам уште поотворен премиер и да обезбедам постојана двонасочна комуникација со сите граѓани и заедници на кои им е потребна помош од мене и моите служби, но и за да можам да ги примам и разберам сите идеи и иницијативи кои доаѓаат од јавноста. Ве задолжувам и Вас на редовна и отворена комуникација со сите граѓани и засегнати страни во општеството преку унапредување на каналите за респонзивност, инклузивност и партиципативност.

Вашата работа секојдневно ќе се следи и мери. Ако сте посветени, отчетни и одговорни ќе имате одлични резултати и ќе продолжите да работите уште подобро за уште повеќе резултати. Во спротивно, граѓаните ќе реагираат и тоа ќе предизвика кадровски промени. Само така е исправно и чесно пред зборот кој сме го дале пред граѓаните. Затоа, првите заклучоци за Вашата работа ќе ги донесам после истекот на првите 100 дена од мандатот, односно на истекот на оваа 2020 година, после што се можни промени. На истекот на секоја година ќе вршиме методолошка анализа на реализацијата на зададените цели и на севкупното Ваше работење.

Номинирајќи Ве за министер до Собранието на Република Северна Македонија, бев убеден дека можам да сметам на Вашата целосна одговорност и посветеност во извршувањето на должностите. Токму затоа, очекувам резултати веднаш. Граѓаните



**Влада на Република Северна Македонија**  
- ПРЕТСЕДАТЕЛ -

имаат очекувања, а Вие сте на оваа позиција за да направите сè што е потребно за оваа Влада да ги исполни очекувањата.

Како заменик на претседателот на Владата задолжен за европски прашања пред Вас претстои една од најважните задачи на оваа Влада – приклучување на земјата кон европското семејство и трансформација на нашето општество преку темелно и одржливо прифаќање на европските правила, принципи и вредности, заштитувајќи ги интересите на нашата економија и граѓаните.

Оваа Влада постави амбициозен план за заокружување на пристапните преговори до првиот следен бран на проширување на Европската Унија. На Вас, заедно со вработените во Секретаријатот за европски прашања е да го предводите тој процес, паралелно со остварувањето на клучните владини приоритети.

Поконкретно, од Вас, во текот на овој мандат на Владата, очекувам:

- Во тесна соработка со Владата, да воспоставите мотивирана, ефикасна и професионална преговарачка структура во согласност со новата Методологија за проширување на Европската Унија;
  - Да развиете сеопфатна, паметна политика за задржување на кадарот од администрацијата кој работи на теми и прашања поврзани со евроинтеграцијата;
  - Во соработка со мене и мојата Канцеларија, да го продолжите и надградите развивањето на базата на податоци на сите домашни експерти и стручни лица од дијаспората кои активно ќе бидат вклучени во работните групи за преговори;
- Во соработка со Владата да овозможите непречен тек на процесот на пристапување кон Европската Унија, со што до крајот на мандатот на оваа Влада ќе бидат отворени 80 % од поглавјата на европското законодавство;
- Да ја приближите Европа и интегративниот процес до сите граѓани во земјата:



**Влада на Република Северна Македонија**  
**- ПРЕТСЕДАТЕЛ -**

- o Да ја продолжите проактивната соработка со сите институции, политички партии, бизнис-заедницата, граѓанскиот сектор, академската заедница, регулаторите и медиумите со цел да се доближи преговарачкиот процес до граѓаните;
- o Во консултации со универзитетите и Владата, во соработка со министерката за образование и наука да предложите нови или приспособени образовни програми кои ќе градат кадри за потребите на државата во европските институции;
- Да обезбедите континуирана координација на програмирањето, управувањето и спроведувањето на проекти финансирани од европските фондови и истите да ги доближите до граѓаните и бизнис-заедницата:
  - o Да предложите модел за воспоставување на „ЕУ инфо мрежа“, преку која постојните ЕУ инфо точки ќе ги трансформираме во регионални центри за Европа во кои ќе се вршат дневни презентации на можностите за граѓаните и бизнис-секторот за искористување на европските финансиски средства и постојана едукација за максимална апсорпција и искористување на инструментите кои ни ги нуди претпристапниот процес;
  - o Да се овозможи средствата од ИПА 3 да бидат достапни и за општините, училиштата, синдикатите, маргинализираните групи, работодавачите, невработените, малите и средните претпријатија, граѓанските организации, универзитетите и истражувачките институции, па дури и за неформалните групи на граѓани;
  - o Да подготвите и на Владата да и предложите модел за инвестирање во човечкиот капитал во институциите и надвор од нив за подготовка на зрели проекти кои ќе се финансираат преку ИПА 3 и подготовка на земјата за што поуспешно искористување на големите европски структурни и кохезиони фондови;
  - o Да подготвите и на Владата да и предложите модел за формирање на Гарантен фонд за кофинансирање на проекти и помош при развивање на квалитетни и зрели проекти на Европската Унија, поддршка преку ваучер-шеми и рамковни консултанти, како и Гарантен фонд за кофинансирање на проекти и за организации кои ќе привлечат европски средства и со тоа ќе стекнат статус „организација од јавен интерес“;



**Влада на Република Северна Македонија**  
- ПРЕТСЕДАТЕЛ -

- Во соработка со Министерството за надворешни работи да подготвите Национален стратегиски документ за билатерална помош за помошта од други држави;
- Да соработувате со Министерството за финансии за воведување посебна буџетска програма за преговори со Европската Унија и развој на политики во буџетите на министерствата и други надлежни институции. Оваа програма, меѓу другото, ќе служи и да одговори на ад хок потребите кои се јавуваат при фазата на усогласување и хармонизација со законодавството на ЕУ, а кои не можеле да бидат предвидени во фазата на програмирање на ИПА средства;
- Да спроведувате и други активности согласно заложбите и Програмата на Владата на Република Северна Македонија 2020 - 2024 година.

Истовремено, како заменик-претседател на Владата на Република Северна Македонија задолжен за европски прашања од Вас очекувам:

- Да бидете прв чувар на Уставот и законите и да осигурате дека Секретаријатот за европски прашања ги исполнува сите законски обврски, дека сите носители на јавни функции и службениците кои работат под Ваша надлежност се еднакво одговорни пред законот и Уставот, а Уставот и законите се спроведуваат еднакво за сите;
- Да бидете пример за добро управување и да осигурате дека носителите на јавни функции и службениците кои работат под Ваша надлежност се придржуваат до највисоки стандарди за одговорно и етичко управување;
- Да осигурате дека Секретаријатот за европски прашања навремено, правично, ефикасно и ефективно одговара и ги решава прашањата и постапките од граѓаните и правните лица на тој начин оправдувајќи ја и стекнувајќи ја довербата на граѓаните и јавноста;
- Да ја продолжите примената и да ги унапредите политиките на транспарентност и отчетност;
- Да бидете отворени и инклузивни кон граѓаните, стручната јавност, граѓанското општество и опозицијата во креирањето и спроведувањето на јавните политики со цел да се обезбедат квалитетни политики базирани врз докази и консензуалност во општеството;



**Влада на Република Северна Македонија**  
- ПРЕТСЕДАТЕЛ -

- Да осигурате дека државните ресурси не се користат за партиски и изборни цели и дека на административните службеници и вработените во јавниот сектор не им се вршат партиски влијанија;
- Да ја унапредувате родовата еднаквост и правичната застапеност и постојано да го имате предвид мултиетничкиот карактер на земјата.

Соработувајте со сите вработени и искористете ги сите расположливи потенцијали во јавната администрација. Во целото ваше дејствување бидете им пример на тие со кои работите и на граѓаните за кои работите. Придржувајте се до Кодексот за етичко однесување на членови на Влада и носители на јавни функции именувани од страна на Владата и ширете ги етичките вредности. На крајот на нашиот мандат во 2024 година, како резултат на позитивните промени кои ќе ги направиме, Република Северна Македонија да биде земја во која граѓаните сакаат да живеат и да придонесуваат за нејзино постојано унапредување. Граѓаните го очекуваат тоа од нас.

Ви пожелувам многу среќа, здравје и успешен мандат.

Искрено Ваш,

Зоран Заев

Претседател на Владата на Република Северна Македонија